

మహారాజు



యువరాజు

ఇరువదవ శతాబ్దపు ఉత్తరార్థంలో ఒక రోజు ఉదయం ఏడుగంటల వేళ విశాల భారతదేశంలోని ఒకానొక ఇరుకైన పెంకుటింటి గుమ్మంలో మధ్యతరగతి మహారాజు, యువరాజు నిలబడి పెద్దమ్మ అని ఏక గ్రీవంగా కేకవేశారు.

పెరట్లో చెంబులు తోముకుంటున్న పేదరాసి పెద్దమ్మ వచ్చి తలుపు బాల్కనీసింది. మహారాజు, యువరాజు లోపలికి వెళ్ళారు. పెద్దమ్మకి చెరోపక్కా చేరి చెరో చెవిలో చెరో రహస్యం చెప్పారు. పెద్దమ్మ ఇద్దరికీ చెరో చిరునవ్వు ఇచ్చింది.

తరవాత మహారాజు ఇచ్చిన ఇత్తడి చెంబులో యువరాజు ఇచ్చిన పౌంఠెన్ పెన్ పడేసి లోపలికి చక్కపోయింది. మహారాజు యువ రాజు ఎడమొహం పెడమొహం పెట్టి ఎదురెదురు గోడలు చూస్తూ నిలుచున్నారు.

మహారాజు పేరు ఎన్. జి. ఓ. యువరాజు పేరు పి. హెచ్. డి— అంటే ప్లాట్ ఫారం హీరో డిజిగ్నీట్. ఈ సంక్షిప్త సంకేతాన్ని యువరాజు స్వయంగా కల్పించి తగిలించుకున్నాడు. దీనికి అతనే గర్వంగా వివరణ చెబుతాడు. అతని హితాభిలాషులూ, మిత్రులూ, పరి చితులూ, బంధువులూ, దూరపు బంధువులూ తీరిక వేళలలో రోజూ ఈ మనిషిని చేరబిలిచి అతని దరిద్రాన్ని, దాన్ని పదిలంగా కౌపాడుకుం

టున్న అవివేకాన్ని జ్ఞాపకంచేస్తూ వుంటారు. అతన్ని ఎరగని కొత్త వాళ్ళ దగ్గర, అతడు భోజనంచేసి ఎన్నాళ్ళయిందో అడిగి చెప్పించి అవతలవాడిని హడలకొడుతూ వుంటారు. ఈ బాధ తప్పించుకోడానికి, దాన్ని నవ్వుగా పరిమార్చుకోడానికి యువరాజు ఈ బిరుదు కనిపెట్టి, తనూ నవ్వుతూ ఉంటాడు శాయశక్తులా.

ఎన్. జి. వో. మహారాజు ధోరణి వేరు. గుట్టుగా వేదాంతం సాధనచేస్తూ ఉంటాడు. గిట్టేనాటికి ముమ్మూరల నేలకోసం, ఈ యాతనలు ఎలాగా తప్పవు. చేతికి నూనె రాసుకోకుండా అప్పడాల పిండితో ఆటలాడబోతే సంసారం ఇలా అంటుకుంది. అంచేత ఆ పిండి వదలదు. కాబట్టి, ఇహ దానికోసం వట్లీకున దుఃఖపడక తప్పకపోయినా, చాటున మటుకు అసలు పిండేకాదు చేతులే లేవనుకుని విరగబడి నవ్వుకుని తృప్తిపడడానికి తిప్పలు పడతాడు. ఈ మహారాజు పూర్వాశ్రమంలో యువరాజే. విధివశాత్తూ ఐదేళ్ళక్రీతం పట్టాభిషేకం జరుపబడింది.

* * * * *

పేదరాసి పెద్దమ్మ ఇంటిసావడిలో ఈ విధంగా నిలబడ్డ ఎన్. జి. వోని చూసి పి. హెచ్. డి. నేరం చేసినట్టు బాధపడుతున్నాడు.

పెద్దమ్మ నడ్డి తిప్పుకుంటూ నవ్వుకుంటూ చక్కా వచ్చేవరకూ మహారాజు, ఈ యువరాజు గుడ్లు మిటకరించి చెరో పక్కా చేరారు. గుట్టుగా చెరో చేతా చెరో రూపాయి ఉంచి గుప్పిళ్ళు మూసింది పెద్దమ్మ.

కళ్ళతో సాష్టాంగ నమస్కారం చేసిన ఎన్. జి. వోను చూసి తనే జాలిపడ్డాడు పి. హెచ్. డి.

ఎన్. జి. వో. మహారాజు, పి. హెచ్. డి. యువరాజు నిశ్చలంగా నడిచి బజారు రోడ్డుకి వచ్చారు. గంట స్తంభం దగ్గర ఆగారు.

యువరాజే ముందు మాట్లాడాడు. అయ్యా తమరు ఎటు వెళ్తారో చెప్పండి. నేను రెండో వేపు పోతాను అంది అతని మొహం.

మహారాజు అర్థం చేసుకున్నాడు. కృతజ్ఞతను అవలీలగా అభినయించాడు. అబ్బే మీ ఇష్టం. మీరే నిర్ణయించుకోండి భావిపౌరులు. దారి చూపాల్సినవారు. మీరు దారి తియ్యండి. నేనే రెండో వేపు పోతాను అంది అతని వాలకం.

అబ్బేబ్బే-తమరు పెద్దలు, తమరే దారి చూపాలి.

అయితే సరే, నేనలా పెద్దబజారు వేపు వెళ్ళాస్తా అన్నాడు మహారాజు సిగ్గుపడుతూ.

చిత్తం. నే నిలా చిన్న చెరువు వేపు పోతా. నెలవండి.



సెలవు.

ఒకరి నొకరు మెచ్చుకుంటూ ఇద్దరూ చెరోవేపూ బయల్దేరారు.

యువరాజు ఎకాయెకిని కాఫీహోటలుకు వెళ్ళాడు. దర్జాగా ఇడ్లీ, కాఫీ పుచ్చుకున్నాడు. ప్రొవ్రయిటరు ముందు బిల్లు వదేసి అరువు చెప్పాడు ధీమాగా. కథ బెడిస్తే జేబులో రూపాయుందిగా.

అసలు జేబులో రూపాయి ఉంది కాబట్టే కథ అక్కడా ఇక్కడా కూడా అడ్డం తిరగలేకపోయింది అనుకున్నాడు యువరాజు ; హోటలు దాటివచ్చి, ఇచ్చట అరిచి చచ్చినా అరువు ఇవ్వబడని రాప్స్ స్పెషల్ హైకాసు కిళ్ళీషాపులోంచి వదేసి పుచ్చుకున్న అరువు కిళ్ళీ నములుతూ, అరువు సిగరెట్టు పీలుస్తూ.... తావేదులు అంటే ఈ రూ॥లే... కోర్టులో జయమూ, ప్రేయసి వలలో వడుట, పరీక్షలో విజయమూ, తలనొప్పి తగుట ...

యువరాజుకు తట్టుకోలేనంత హుషారుగా వుంది. ప్రపంచంలో పురుషులు మంచివాళ్ళే పాపం అనుకున్నాడు. యూమ్మని రామమోహన గ్రంథాలయానికి వెళ్ళి ఓ మూల కుర్చీ చూసుకుని పంచవర్ష ప్రణాళికల మీద పడి నిద్రపోయాడు.

మ హా రా జు క థ

ఇక, కుడివేపు బయల్దేరిన మహారాజు ఇలాటి వసులేమీ చెయ్యలేదు. చెయ్యడు కూడా.

అతనికేం ఒంటరి వక్షి. విచ్చలవిడిగా తిరుగుతాడు. ఉంటే తింటాడు, లేకపోతే మానేస్తాడు హాయిగా. నాకైతే బోలెడు మంది మార్పలమూ ఉందాయె. అతనిలా నాకెలా చెల్లుతుంది అనుకున్నాడు.

మహారాజు. పెద్దపెద్ద అంగలువేసి, ఈల పాటకి అడుగులు లయ కలుపుతూ.

ఎన్. జి ఓ. మహారాజు ఎప్పుడు పడితే అప్పుడు ఈల వెయ్యడు. వేసినా అది రాదు. ఆయన సగటున నెలకోసారి ఈలవేసి పాట పాడతాడు మహా ఆనందంతో. ఇది జరిగేది జీవితం మళ్ళీ ఓ జీతపు మజిలీమీదకి వచ్చిన రోజున : ఆఫీసునుండి ఇంటికి వెళ్ళేవరకే.

ఆ తరవాత నెల మధ్యలో ఒకటి రెండూ అప్పు దొరికినప్పుడు. అజానికి ఒకటో తారీఖు జీతంకన్న పద్దెనిమిదో తేదీన ఒక్క రూపాయి అప్పు ఇచ్చే ఆనందం ఈ లోకంలో మరేదీ ఇవ్వలేదని ఆయనకు తెలుసు. అయితే పుట్టెమునిగించేటన్ని అప్పులు చుట్టుముట్టి ఉన్నాయి. తొత్తవి ఓ పట్టాన పుట్టడంలేదు. అందువల్ల పావలా అప్పు పలికినా సంప్రదాయం చెడకుండా మాటవరసకన్నట్లు లీలగా ఈల అనిపించేలాటిది వేస్తాడు.

మహారాజు ఈలవేస్తూనే ఆలోచిస్తున్నాడు. ముందర యీ పాటకి బియ్యం చూడాలి. చూడడానికేముంది డబ్బుందిగా. పనిలో పని పదలం బంగాళాదుంపలు కూడా పట్టుకుపోతే మంచిది. పిల్లలు మొహంవాచి ఉన్నారు. పావం ఓ ముద్దూ ముచ్చటా ఎరగరు, వెర్రి కుంకలు కుర్రకుంకలు. వెర్రికుర్రకుంకలు. కుర్ర వెర్రికుంకలు. కుర్రవెర్రిలు. వెర్రికుర్రలు.... ఇంకో నిమిషం ఉంటే పాట పాడే వాడే. ఇంకా నయం. ఎంత అరిష్టం ముచ్చటవునూ....

అందుకని బియ్యం కొట్టు ఎదరపడి అతని చుట్టూ నిలబడింది.

అక్కడ వెర్రి, కుర్రవదాలమీద క్రాస్ వర్డు పజిల్ లా కాంబినేషన్లు వల్లిస్తే, వాళ్ళేమంత మెచ్చుకోరు. తేరుకొని కర్తవ్యం గ్రహించి అక్కుళ్ళెలా ఇచ్చారండి అన్నాడు మహారాజు.

శ్రీకృష్ణాపాయన్నరజేసి అంది బియ్యంకొట్టు టూకీగా, ఏమంత పట్టించుకోకుండా.

మహారాజు మనసు చివుక్కుమంది. చాతీనిండా ఊపిరినింపి మోర పైకెత్తి తీవిగా నవ్వాడు.

శేరు సర్లెండి. బస్తా ఎలాగంట !

షావుకారు తొలిసారి ఇటుతిరిగి తేరి చూసింది. చూసి చెప్పింది.

అబ్బే మీరు బొత్తిగా తెలీని వాళ్ళకి చెప్తున్నారు.

సర్లెండి. తమకెంత కావాలెప్పండి. ప్రత్యేకం తగ్గిస్తాం.

అబ్బే నా కోసం ప్రత్యేకం తగ్గించడమేల- నా ముక్కు మొహం ఎరగరుగదా అన్నాడు మహారాజు చురుగ్గా కరుగ్గా. గొప్పవాళ్ళు షావు కార్ల మొహాలిలాగే మాడ్చిపారేస్తారు.

చిత్తం. తవరలా పరాచికాలాడితే ఏం చెప్పనండి- ఏదో బేరం సారం అన్నాడు.

ధర చెప్పారు కారు అన్నాడు మహారాజు మహారాజులా.

షావుకారు ప్రత్యేకమైన ధర చెప్పాడు.

సరే కృష్ణకాటుక లెలా చెప్పండి ?

మీ కెంత కావాలెప్పండి బాబూ అంది దుకాణం చిరాగ్గా.

మీరలా ధుమధుమలాడితే ఎలా. ప్రస్తుతావికో అర్థశేరిస్తే శాంపిల్ చూసి బావుంటే ఓ బస్తా పుచ్చుకుంటాం-తాపీమీద అన్నాడు మహారాజు తటపటాయించి.

ఒరేయ్ రణ బేరం సూడరా - అంటూ అటు తిరిగింది దుకాణం.

ఏమిటయ్యా అంత చిరాకూ. మహా పుట్టా పండువులూ అమ్మే వాళ్ళలా.

చాల్లెవయ్యా నువ్వు మహా బత్తాలూ అరబత్తాలూ కొనే వోళ్ళాగా చేశావు బేరం.

ఏం. కొనే తాహతు లేదనుకున్నావా? అంతరం తెలిసి మాటాడు. అంటూ చరచర బయటికొచ్చేశాడు మహారాజు. లేనిపోని గొడవ పెట్టు కున్నాడు తను. ఎన్నిసార్లొద్దనుకున్నా తన కీ అలవాటు పోలేదు. చిరా కేసింది బజారుచేయడం చేత కానందుకు.

ఇంకో కొట్లోకెళ్ళాడు. ఏవండి, అక్కుళ్ళు శేరెలా ఇచ్చా రండి.

రూపాయిన్నర.

షావుకారు చెప్పాడు. షావుకారు పదినిముషాల వరకూ విసుగు లేకుండా చెప్పాడు : వీడెలాగయినా మర్యాదస్తుడే- అనుకున్నాడు మహారాజు. కనీసం ఓ శేరు బియ్యం కొనేద్దామనుకున్నాడు. కానీ రూపాయే ఉందికదా! ఇంత మర్యాదస్తుడి దగ్గర అర్థ శేరుకొంటే బావుండదు : చిన్నబుచ్చుకుంటాడు.

మళ్ళీ వస్తానండి— ఆ పై న కనుక్కుని.

మహారాజులా రండి.

మహారాజు నవ్వుకున్నాడు.

సరేలే. ఈ రూపాయిలో బియ్యం కొనేదేమిటి? సిగ్గుచేటు. ఎవ రేనా చూసినా బావుండదు. ఈ పూటకి ఆవిడె అప్పో సప్పో చేస్తుంది.

సంతలో కెళ్ళాడు.

ఏం చామాలూ కులాసా ? బంగాళాదుంప లెలా ?

రండి బాబు రండి. ఇయి ముప్పాలా ఇయి రూపాయణా. వంకాయలు ముప్పాలాండి. ఎన్నముద్దలు.

సరేలే. దుంపలిచ్చేధర చెప్ప.

రూపాయి చేస్కోండి బాబూ.

సరే బాబయ్యా ! నువ్వోనాడు కొన్నావేటి. బేరమాడ్డవేకాని.

అందరూ కొనేవాళ్ళయితే నీ వంటి వాళ్ళెందుకే అమ్మడానికి. నీ మనవడు చాలు.

వెకిలిగా నవ్వుతూ బయల్దేరాడు. మళ్ళా బజారు రోడ్డున పడ్డాడు మహారాజు. క్లాస్ కాఫీ తాగితే !.... చీ ! ఇంటికోసం అని చెంబు తాకపైటి రూపాయి తెచ్చి అదికాస్తా హోటలువాళ్ళ ఏదాన పొయ్యి డమా ?

మూడు కిరాణా కొట్లలో 30 నిమిషాలసేపు బేరం ఆడి బయట పడ్డాడు. ధరలు మండిపోతున్నాయి.... ఏవిటో తనొక్కనాడు కూడా బేరమాడినంత జోరుగా సరుకు కొనలేకపోయాడు. ధరలు మండితేనేం మండకపోతేనేం... ఏబులం నూనీ సవాళేరు చింతపండూ కొనడానికి.

అభిమానం ముంచెత్తుకొచ్చింది. చీ ! మరీ చవట ఆలోచన లొస్తున్నాయి. వెధవది—కోపరేటివ్ బ్యాంకువాళ్ళు అప్పేదో తొరగా తగలేస్తే ఈ ఉన్న అప్పులన్నీ ఒక్కసారి తీర్చిపారేసి రెన్నెల్ల గ్రాసం కొని పడేసుకోవచ్చు. నాలుగురాళ్ళు కంటికానాయి. కుర్రవెధవ మూడు చక్రాల సైకిలో అని గోలపెడుతున్నాడు. ఒకటి కొనాలి.

జేబులో రూపాయుందికదా అన్న ధీమాలో బుచ్చిరాజుగారి ధనరాజు ఇనపకొట్లో కెళ్ళాడు.

ఏవండీ. మూడుచక్రాల సైకిలు చూపించండి.

అదుగో చూడండి.

కాస్త దిట్టంగా ఉండే బండేదో మీరే చెప్పండి బాబూ. మారెండోవాడు రాక్షసి వెధవలెండి. చేతికిచ్చిందల్లా విరిచి అక్కడ పెడతాడు.

బుచ్చిరాజుగారి ధనరాజు ఫెళఫెళ నవ్వాడు— పెద్దవాళ్ళు నవ్వుకొనే నవ్వుది : మేనేజర్లు మేనేజర్లు నవ్వుకొనే నవ్వుది.

అంతేలెండి. అలాటి కొడుకే ఉండాలి. అయినా సైకిళ్ళు పిల్లలు విరవకపోతే డబ్బిచ్చికొన్న మీరు విరుస్తారటండీ.

మహారాజుకి వళ్ళు పులకరించింది. మీకేవిటండి కబుర్లు చెప్తారు. చెన్నపట్నంనుంచి ఆ మధ్య రెండు సైకిళ్ళు తెప్పించా. రెండూ విరిచి పెరట్లో పారేశాడు.

నయమే కదండీ— ప్రయోజకుడే. మావాడు విరవకుండానే వీధిలో పారేస్తాడండీ. పైగా మా బాబు కొట్లో ఉన్నాయిగా అంటాడు. అది చూశారో లేదో.

ఇద్దరూ ఫెళ్ళున నవ్వారు మళ్ళా. పక్కన నుంచున్న కొట్టు గుమాస్తా జంకుతూ సన్నంగా నవ్వాడు.

అది మేనేజర్లు మేనేజర్లు నవ్వుకునేటప్పుడు అచ్చంగా తను నవ్వే నవ్వులాటిది. ఇప్పుడు తనూ షావుకారూ సమాన ఫాయాలో నవ్వుతున్నారు.

నవ్వు పూర్తయేసరికి మహారాజుకి కళ్ళు చెమ్మగిల్లాయి. నిజంగానే సైకిలు కొనేయబుద్ధేసింది. జేబులో చూస్తే ఓ రూపాయే వుంది. కోపరేటివ్ అప్పు పదిరోజుల్లాకా రాదు. సరదా చల్లారిపోయింది.

సరేలెండి. సాయంత్రం వాడినే తీసుకొస్తా. వాడే ఏరుకుంటాడు.

తక్షణం పదిరూపాయలేనా సంపాదించి జేబులో వేసుకు తిరగా
లని మహారాజు మనసు ఉవ్విళ్ళూరింది. ఒకటో తారీఖు ఇరవై రోజు
లుందనగా ఎవడిస్తాడు అప్పు.

ఘోరాతి ఘోరంగా చితక్కొట్టిన ధరలకి గుడ్డలు అమ్మేస్తున్న
శిల్కు ప్యాలెసులో కోరా మల్లు దగ్గరనుంచి గాబర్డిన్ వరకూ బేరమాడి
బయటకు తేలేసరికి పదిగంటలయింది. మహారాజుకి వివరీతంగా ఆకలి
వేస్తోంది. తర్రసబర్రన లేకుండా తెగించి హోటలుకి వెళ్ళిపోయాడు.

వది గంటలయినా ఇడ్లీసాంబారు ఇంకా ఉండడం చూచి బోలెడు
ఆశ్చర్యపడి, ఇడ్లీ తెమ్మన్నాడు-ఉత్త కాఫీ తాగుదా మనుకున్నవాడల్లా.

తీరా ఇడ్లీ తినడం మొదలు పెట్టేసరికి పక్కాయన ప్లేటులో
పెరుగు వడలు మహా అందంగా కనబడ్డాయి. సరే పెరుగువడలు ఆర్దరు
చేసేసరికి, సర్వరుకి మహారాజు మీద గౌరవం హెచ్చింది. ఆనియన్
పెసరట్ రోస్తు స్పెషలు వేస్తానండి అంటూ సరదాపడ్డాడు.

సర్వరు సరదా చూస్తే మహారాజుకి ముచ్చట వేసింది. వాడి
ముచ్చట తీర్చకపోతే చిన్నపుచ్చుకుంటాడు.

సరే పట్రా అన్నాడు కాస్త ఉషారుగా. ఈ ఉషారుచూసి
పెసరట్టులో ఉప్పావేసి తెచ్చాడువాడు. ఈ రెండూ జాయింటుట.

పదకొండణాలు బిల్లు చెల్లించి చల్లగా ఇవతల కొచ్చాక ఇల్లు
జావకం వచ్చింది, హోటలువాడు కొల్లగొట్టాడు. ఇంట్లో బియ్యపు
గింజా బొగ్గుముక్కా లేవన్న విషయం మరపించి తనని మేపారు
వెధవలు.

చీ అనుకున్నాడు మహారాజు. ఇంక ఐదణాలు మిగిలింది.
అయినదెలాగా అయింది. వచ్చినకష్టం రానేవచ్చింది. అందుకని

ఓ అణాపెట్టి స్పెషల్ మిఠాయికిళ్ళి, అణాన్నరపెట్టి స్పెషల్ హైకాసు సిగరెట్టు ఒకటి కొన్నాడు.

పక్కకొట్లోకి వెళ్ళి అణాన్నరకి దక్కనుపెట్టె, అర్థణా అగ్గిపెట్టె కొనేశాడు. మిగతా అర్థణా ముష్టివేశాడు.

సిగరెట్టు తాగుతూండగా అతనికి ఇల్లు జ్ఞావకం వచ్చింది ఇంటి దగ్గర ఏమైపోతుందో, బహుశా తనకోసం చూసిచూసి ఆవిడ అప్పు తెచ్చి వుంటుంది దొరికిందోలేదో, చెంబు తాకట్టు పెడితేగాని తనకే దొరకలేదు అప్పు.

మహారాజుకి రోతపుట్టింది. సంసారమీదా, తనమీదా కూడా. ఉత్తర క్షణాన పౌరుషం వేసింది. పట్టుదల హెచ్చింది. పదిరూపాయిలు కళ్ళ చూడందే కొంప చూడకూడదనుకున్నాడు. పౌరుగూళ్ళో మిత్రులున్నారు. కాళ్ళావేళ్ళాపడి అయినా అప్పు సంపాదించాలనే పట్టుదలతో ట్రంకురోడ్డు ఎక్కాడు మహారాజు. పదకొండు గంటలు కొట్టింది.

యు వ రా జు క థ

పదకొండు గంటలు కొట్టింది గడియారం.

గ్రంథాలయం గుమాస్తా తలుపులు మూస్తున్నాడు. నిద్రపోతున్న యువరాజును లేపి యింటికెళ్ళమన్నాడు.

ఎవరింటికి ? అన్నాడు యువరాజు ఆవలిస్తూ, బయటకొస్తూ, కళ్ళు తెరుస్తూ జేబులోని రూపాయబిళ్ళ గరుకులని ఆప్యాయంగా ప్రగాఢంగా అదిమాడు.

నీ జుట్టు చిందరవందరగా ఉన్నా, నీ కళ్ళు లోతుకుపోయినా, నీ బుగ్గలు గుంటలుపడినా నువ్వు బాగున్నావోయ్ అంది కిళ్ళీకొట్టు అద్దం. ఘాతైన చార్మినార్ దమ్ములాగాడు యువరాజు. బాగా మెలకువ వచ్చింది. మనస్సు తేలికగా ఉంది. ధీమాగా అడుగు సాగించాడు బజారువేపు.

ఈ రూపాయి ఖర్చుఅయిపోయేలోగా ఏదేనా పెద్ద పని చేసేయాలని మనసు ఉబలాటవశుతోంది. వందరూపాయిలు కళ్ళ చూడాలి అనుకున్నాడు పెదిమలు బిగించి వళ్ళు కొరుక్కుంటూ.

మనసు కులాసాగా, జేబు దిలాసాగా ఇలా ఉన్నప్పుడే నలుగురినీ చూచి ఉద్యోగాలు అడిగేయాలి. ఇప్పుడు ధీమాగా అడగొచ్చు. వాళ్ళు ఉద్యోగం ఇవ్వకపోయినా దర్జాకి హోటలుకిపోయి ఒకటికి రెండు కప్పలు కాఫీతాగేసి నాలుగు సిగరెట్లు కాలెయ్యొచ్చు.

రూపాయిబిళ్ళ అంచుని చూపుడివేలుతో తడిమాడు.

శక్తి విజృంభించింది. ఆలోచనలు ఇనుమడించాయి. గుమాస్తా ఉద్యోగాలకి ప్రయత్నాలు నెమరువేశాడు.

ఒక కంపెనీ ఉంది, దాని మేనేజరు సారస్వత ప్రియుడట. క్లాస్ కథలు రాసేవాళ్ళంటే సరదాట. తనకి కథ రాయటం గాదు. రాదని కాదుగాని ఇంతవరకు రాయలేదు. ఇప్పుడు రాసి.... ఎందుకూ ఎవరి చేతన్నా రాయించి.... చీచీ మంచి ఇంగ్లీషుది కాపీకొట్టి.... అంత కన్న.... అనువదిస్తే మేలు. వాడిపేరు గిరాకితో తన కథ పడుతుంది. అది చూపిస్తే కథలు రాసే మేనేజరుకి అభిమానం పుట్టుకొస్తుంది. తోటి సోదరుడని ఉద్యోగం పారెయ్యొచ్చు సానుభూతితో.

దూసుకుపోయిన కారు వెంటబడ్డ తన కళ్ళు, కారులో అమెరికన్ ఇంజనీరునీ అతని తాలూకు కూతుర్నీ చూశాయి.

చేతిలో వున్న చార్మినార్ పీకెవంక దీక్షగా చూశాడు.

అప్రయత్నంగానే ఇంజనీరు కూతురితో ఇంటర్వ్యూ వూహించాడు.

రంగు రంగుల దృశ్యం కనబడుతోంది.

తను హై, హై, యాంకీ యాసతో మాట్లాడేస్తున్నాడు.

ఇంజనీరు కూతురూ, ఆ పిల్ల నాన్నా ముందర ముచ్చటపడి

ఆపైన విస్తుపోయారు.

మీకిదంతా ఎలా పట్టుబడిందండీ!

నాకు అమెరికా అంటే చాలా అభిమానం. నేను మీ సినీమాలు

తెగచూస్తా. నేను కథ రాశా అమెరికాకి వంపుదామని.

మా కివ్వండి—మేం దానినంగతి చూస్తాం.

ఇంజనీరు కూతురుకి తను రాసిన కథ అందిస్తూండగా చేతులు

తగిలినందుకు ఒళ్ళు జలదరించింది యువరాజుకి. ఆ కులుకుతో—

రోడ్డుమీది మామిడి పెంకని విలాసంగా తన్నబోయి కంకర్రాయిని

తన్నేశాడు

ఇంజనీరు కూతురితో ఇంటర్వ్యూనించి హఠాత్తుగా మేలు

కొన్నాడు. భూపాలరాగంలో - అబ్బా! అని బొటనవేలు రక్తం చూసు

కుంటూ. దెబ్బకి తలలో నరాలు కంపించాయి. ప్రాణం జిల్లార్చుక

పోయింది.

నడక ఆపి ఓ చెట్టుకి చేరిగిలి నిలబడ్డాడు.

మందే మధ్యాహ్నం మధ్యనించున్న ఎండిన మోడుమీద నించున్న

రెండు కాకులు కావుకావుమన్నాయి — అవి అక్కా చెల్లెళ్ళు.

అక్కా అక్కా చూశావే?
చూశా చెల్లీ.

అక్కా ఎవరే ఈ చిన్నవాడు? అంది కాకి చిన్నది.



వీడు తెలీదు? ఈ జాతివాళ్ళని మనం బోల్డుమందిని చూశాం.
మొండికెత్తిన నిరుద్యోగి. గెలుపు గ్యారంటీ అనే రకం.

మొహం మాస్తే అలా వుందేం ?

భుక్తాయాసం. దండయాత్రకి ఉపక్రమణం. బాదం హల్వాలా తింటుంటే, ఇంగువముక్క పంటికింద కొచ్చింది— చూడలే. ఇప్పుడే ఓ ఇంజనీరు కూతురితో ఇంటర్వ్యూ భోంచేశాడు. కడుపునిండేలా భోంచేసిన మత్తులో కంకరాయిని తన్నాడు వేలు బద్దలై మేలు కొన్నాడు. మళ్ళా—బద్దలైంది వేలుకదూ, వేలుబద్దలుకాలేదూ అని నచ్చచెప్పుకుని మొండికెత్తుతాడు. ఇలా ఇంటర్వ్యూలూ, ఆశలూ భోంచేస్తూ ఉంటాడులే.

చిన్న కాకికి సరదాపుట్టింది, — రెట్టవేస్తే ? అది ఉత్సాహంతో వేసిచూడు అంది అక్క అనుభవశాలిలా. చిన్నకాకి రెట్టవేసింది.

యువరాజుకి నెత్తి తడుముకోవాలో, రక్తం కారుతూన్న వేలుని ఓదార్చాలో తెలీలేదు.

ఒక్క క్షణం ఆలోచించి రెండూ మానేశాడు. తిన్నగా పది గజాల దూరంలో ఉన్న పంపుదగ్గరకెళ్ళాడు. వేలుకడిగేశాడు

ఆ పైన మెల్లిగా రెట్ట తుడిచేశాడు. మొహం తోమేసుకున్నాడు. ఎండిన ఎర్రటిజుట్టుకి నీళ్ళువట్టించాడు. జేబులోని చిన్నదువ్వెనతీసి అక్కడే తల నున్నగా దువ్వేసుకున్నాడు.

దువ్వూతుండగానే ఈలపాట మొదలెట్టాడు— బాధను మరిచి పోదానికి.

కాఫీ తాగాలనుకున్నాడు కూడా. తిన్నగా ఇంగ్లీషు హోటలు కెళ్ళాడు బాధ అణచుకొని, హాయిలు ఒలకపోస్తూ.

వీడి దుంపతెగా పై కేనా చూడలేదే అంది చిన్నకాకి.

నే చెప్పలే అంది అక్క చిరునవ్వుతో.

కాఫీ అర్ధరుచేసి హాయిగా దేశవాళీ హోటలుకెళ్ళి మసాలాదోస తినవలసింది అనుకున్నాడు యువరాజు. రోటిలో తలపెట్టి రోకటి.... చల్లని మంచినీళ్ళు తాగి, కాఫీ కలుపుకుంటూ — సిగరెట్టుతే అన్నాడు.

వెయిటరు ఆణారకం సిగరెట్లు నాలుగూ అణా అగ్గిపెట్టె ఒకటి పళ్ళెం తెచ్చి మహావినయంగా పెట్టాడు బల్లమీద.

కాఫీ మూణ్ణాలు-ఇవి అయిదణాలు మొత్తం అర్ధరూపాయి! —

బిల్లు పేటులోపెట్టి, పేటు ప్రేలోపెట్టి తల బిల్లుకి తగిలేటంతగా వంచి, బిల్లు బల్లమీద ఉంచాడు వెయిటరు. నిర్లక్ష్యంగా పొగవదుల్తూ, రూపాయి పేటులో ఉంచాడు యువరాజు. వెయిటరు — రెండు పావలా కాసులు తెచ్చాడు చిల్లర.

యువరాజు గొంతులో వెలక్కాయపడింది. వీడికి టిప్ ఇవ్వక పోతే పరువు తక్కువ. బేవార్సుగాడను కొంటాడు. పోనీ అణా బేడా ఇద్దామనుకుంటే, దొంగపీనుగ రెండూ పావలాకాసులు తెచ్చాడు.

గోహోవిందా అనుకుంటూ ఓ పావలాకాసు అతి నిర్లక్ష్యంగా తీసి జేబులో వేసుకున్నాడు. నోన్ (ధాంకుకి సంక్షిప్తం) అంటూ అంతకన్నా నిర్లక్ష్యంగా ఆ పావలా తీసుకున్నాడు వెయిటరు.

మండే మధ్యాహ్నం మీదకి మళ్ళీ ఒచ్చేశాడు యువరాజు. ఎండ మండుతోంది. ఆకలివేస్తోంది బస్సెక్కితే? .. అమ్మో ఉన్నది పావలా. ఇందులో బస్సా.... చెట్టుమీది చెల్లికాకికి జాలివేసింది. పాపం ఎలాగే అంది. అనుభవశాలిని అయిన అక్కకాకి మందహాసంచేసింది.

దిక్కులేనివారికి దేముడే దిక్కు. వీడికి నేనే దిక్కు, బస్సు కాదు, విమానం ఎక్కించేస్తా చూడు అంది గంభీరంగా.

యువరాజు నడుస్తున్నాడు-భోంచేసి ఎన్నాళ్ళయిందో లెక్క పెట్టుకుంటూ.

ఎదురుగుండా వయ్యారిభామ ఒకతే వస్తూంది. వెడల్పాటి నల్లటి అంచుగల వసుపు పచ్చటి చీరె కట్టింది. నల్లటి పొట్టి రవిక తొడిగింది. ఎర్రటి ముఖమల్ చెప్పులు వేసింది. ఆ ఎండలోనే యధాశక్తి విలాసం ఒలికిస్తూ నడుస్తూంది.

ఇంగ్లీషు హోటలుకి వెళ్తుంది కాబోలు అనుకున్నాడు యువరాజు.

ఇరవై క్షణాలపాటు ఆమెని శాయశక్తులా చూశాడు యువరాజు. ఇరవయ్యైకటో క్షణానికి కొత్త అనుభూతి—ఆమడ దూరాన ఉన్నది. వచ్చి అతనిమీద వాలింది లోపల వ్యాపించింది: జనంలో ఇముడ్చుకుని పొదువుకుంది....

ఇటువంటి పిల్ల అనుకున్నాడే కాని, నిజానికి ఎటువంటిదో అతనికి నిర్ధారణగా తెలియదు. ఎందుకంటే ఆ అమ్మాయి ప్రత్యంగ సౌందర్యమూ అతడిని ఉక్కిరి బిక్కిరి చేసింది. ఆమె ముఖం కూడా సరిగ్గా చూడలేదు. బహుశా పచ్చచీర నల్ల అంచు వుండవచ్చు. నల్ల రవిక మాత్రం ఖచ్చితంగా చూశాడు.

ఆ ఒప్పులకుప్ప, వయ్యారిభామ ఐదు గజాల దూరానికి ఒచ్చేసింది. ఏదో మహాత్కార్యం చేసేయ్యాలనే ఉద్దేశ్యం ప్రకౌపించింది యువరాజుకి.

యువరాజుని విమానం ఎక్కిస్తానని శపథం పట్టిన వాయుస రాజము ఈ క్షణాన రంగభూమికి ఉరికింది. ఎడారివలె పరచుకున్న ఆ మధ్యాహ్నావేళ, మగతగా ఉన్న చెల్లు మినహా సాక్షులులేని ఆ రోడ్డు మీద, నడుస్తున్న వయ్యారిభామమీదికి వాయుసాంగన చెంగున ఎగిరింది.

కావుమంది. ఇంచుమించు ఆ పడుచు నెత్తిన నిలచి రెక్కలు టపటప
లాడించింది. మళ్ళీ కావుకావు అంది.

బావురుమంది వయారిభామ. వెంటనే యువరాజు దుష్యంతుడి
పద్ధతిలో ముందు కురికాడు. హాఃహూః అంటూ కాకిని బెదరించి తరిమే
శాడు.

పమిట సర్దుకుంటున్న వయారిభామ వంపుల సొంపులు క్షణంలో
సగంసేపు చూచిన యువరాజులో కొన్ని సున్నితమైన నరాలు—వ్యూజు
వైరులా భగ్గునమండి భస్మం అయిపోయాయి.

వయారిభామ వయారన్నరగా ధ్యాంక్యూ అంది. వయార
ముప్పావుగా రోడ్డుమీద పడివున్న చేతిసంచి తీసుకుంది జనం ఎవ్వరూ
లేరన్న సంతోషంతో రెట్టింపు వయారం ఒలకపోస్తూ వెళ్ళిపోయింది.
వెడలచున్న భామ సోయగాన్ని వెనుకనుంచి అరనిముషం సేపు శ్రద్ధగా
చూసిన యువరాజు పది అడుగులు నడిచేలోగా హాయిలోకి గాలిలోకి కలల
లోకి తేలిపోయి, శ్రమలేకుండా విమానం ఎక్కి విహారానికి బయలు
దేరాడు ...

... ఒంటి గంటంపావుకి, ఒక పెద్ద భోజన కాఫీ హోటలు
పెరటిగుమ్మం వున్న వీధిలోని చిన్న కిళ్ళికొట్టు దగ్గర విమానం దిగి
పోయాడు యువరాజు.... ఆకలి విపరీతంగా వేస్తోంది. నీరసంగా వుంది.
కిళ్ళికొట్టులో వేరుశనగ ఉండలు వున్నాయి. రెండు కొనుక్కుతిని, కాసిని
మంచినీళ్ళు తాగితే కడుపు చల్లబడుతుంది .. కాని ఎవరేనాచూస్తే?....

తెగించి కొనేశాడు రెండు వుండలు. స్టయిలిష్ గా వేరుశనగ
ఉండల పరిశ్రమను ఉద్ధరించేవాడి పోజులో తినడం మొదలెట్టాడు.

గజందూరంలో ఒక హైక్లాసు ముష్టివాడూ, పెద్ద హోటల్లో
క్లీనరు బేరాలాడి ఒప్పందం కుదుర్చుకుంటున్నారు.

వారానికి అర్ధరూపాయి ఇస్తే భోజనపు హోటలు ఎంగిలాకులన్నీ నువ్వొచ్చేవరకూ వుంచి నువ్వరాగానే నీకు వడేస్తా అంటున్నాడు క్లీనరు.

ఆరణాలు చేసుకో అన్నాడు ముష్టివాడు.

ఇది ఏ క్లాసు హోటలు తెలుసా! అర్ధరూపాయిస్తే అయిదు రూపాయలు గిడుతాయి. ఇష్టం వుంటే చెప్పు.

సరేనంటున్నాడు ముష్టివాడు.

యువరాజు తనమీద తనే జాలిపడ్డాడు. తనని తనే యావగించు కున్నాడు. ఈ అధిక పతనానికి తనే బాధ్యుడనుకున్నాడు.

ముష్టివాడిని వెళ్ళిపోనిచ్చి క్లీనరుని పిలిచి తమలపాకులు వేసుకో మంటూ అర్థణా ఇచ్చాడు. విస్తుపోయిన క్లీనరు ఒద్దనేలోగానే మెయిన్ రోడ్డు మీద నడుస్తున్నాడు యువరాజు.

డబ్బులు మూడణాలున్నాయి.

గుండె గతుక్కుమంది హఠాత్తుగా. ఇరవై గజాల దూరంలో తన ఇంటి ఓనరుడు వస్తున్నాడు. కనపడితే దుంప తెంపి ధూపమేస్తాడు. యువరాజు చటుక్కున వెనక్కి తిరిగి బయలుదేరాడు. మూడడుగులు వేసేసరికి అల్లంత ధూరంలో—

ఈ యువరాజు ఇప్పుడు డెన్మార్కు యువరాజు పరిస్థితిలో వడ్డాడు. కొద్ది తేడాతో—అటు ఇంటివాడిని వరించడమా—యిటు నాయరు మావనా? అటుకీ ఇటుకీ మధ్య ఒకటి ఎప్పుడూ వుంటుంది. లేపోతే ఇటూ అటూ అనే ప్రస్తావనే లేదు. యువరాజుకి కూడా అటు ఇంటివాడికీ, ఇటు నాయరుకీ మధ్య ఒకదారి దొరికింది. మధ్యనున్న కాఫీ హోటలులోకి దూరాడు.

హామెట్ కూడా ఉండడమా ఊడ్డమా అని మదన పడకుండా, చేతికి అందిన డబ్బు తీసుకుని ఒఫీలియాని లేవదీసుకుని దేశాంతరం

పోయి ఉండచ్చు. తాపీగా దేముడే సమస్య పరిష్కరించును—అనుకున్నాడు యువరాజు తన తెలివితేటలకి ఉప్పొంగిపోతూ.

గండం గడిచిందిగాని కంపు కాఫీతాగి రెండణాలు హోటలు వాడి ఎదాన పొయ్యాలి వచ్చింది. బయటికొచ్చి సిగరెట్టు ముట్టించాడు యువరాజు. జేబులో ఇంకొక్కణా వుంది.

చరచర పెద్ద పుస్తకాల కొట్లోకెళ్ళాడు. విజ్ఞాన సముద్రం అణువు నుంచి బ్రహ్మాండంవరకూ, సిగరెట్టెలా మానవచ్చో మూడు సులభ పాఠాల్లో నేర్పే అమెరికా పుస్తకం నుంచి ఆత్మసాక్షాత్కారాను భూతి సిద్ధించడానికి మార్గదర్శిని వరకూ పుస్తకాలున్నాయి. మానవుడు చూచిన వేల సంవత్సరాల ఘడియల విఘడియల చరిత్ర గంభీరంగా వచ్చుకొని వుంది.

మానవుడు సృష్టించిన మహా విజ్ఞానసాగరం మధ్య మానవుడు ఒక చిన్న చేపలా ఆనగా అంతా ఒక్కసారి జీర్ణం చేసుకోవాలనే ఆరాటంతో తిరుగుతున్నాడు. ఈ దేవాలయంలో వున్నంతసేపూ, మహోద్యేగంతో ఆలోచిస్తాడు. ఉత్తేజితుడవుతాడు యువరాజు కేవలం ఉక్కిరి బిక్కిరే అయిపోయాడు. చాలా పుస్తకాలు కొనాలనిపించింది, చదవాలని పించింది. కొనబోయినంత పని చేశాడు. జేబులో అణాకాసు గామోసు గావుకేక వేసింది. నే నొక్కరైనే వున్నానోయ్. నా మొహం చూస్తే పుస్తకాలివ్వరు సుమీ—అంటూ.

నాకు తెలుసులే. నువ్వు ఎత్తి పొడవక్కరలే—అన్నాడు యువరాజు. చదువుకుందామని బుద్ధిపుట్టి పుస్తకాలు కొనే తాహతులేని యువరాజుకి అసహ్యం వేసింది. కనీసం ఒక్క పుస్తకం దొంగిలిస్తే—అన్న ఆలోచనదాకా వచ్చింది. బయటకొచ్చేవాడు అక్కడితో.

గుమ్మం దాటతూ పెద్ద బ్రహ్మాండమైన కథ రాయడానికి నిశ్చ

యించాడు. తిన్నగా అమెరికా పంపివేస్తే ఒక్కసారిగా ఏ పాతికవేలో వస్తుంది. జూంపని చక్కని ఇల్లా, లైబ్రరీ, పెరట్లో స్విమ్మింగ్ పూలూ, లైబ్రరీ, చక్కని పెళ్ళాం, మంచిరేడియో, లైబ్రరీ పుస్తకాలూ, పుస్తకాలూ, బుల్లి జర్మన్ కారూ, ఉంగరాలజుతుగల నల్లటి తీగలాటి డ్రయివరూ, బొచ్చుకుక్క, తోలుపటకా, లైబ్రరీ ఏర్పాటు చేయవచ్చు. ఈలోగా వరసగా పజిల్లు కట్టేస్తే మళ్ళా ఏ లక్షో వచ్చి వడుతుంది....

యువరాజు కింకో తీయని అనుమానం వుంది. అది అస్తమానమూ పెక తీయడు.

అది వచ్చినప్పుడు అతనికెన్ని దృశ్యాలో స్ఫురిస్తాయి

.... ఎక్కడో, ఎవరో, తన పేరుగలవాడు ఒక పజిల్ కడతాడు. ఈ లోగా తనదరిద్రం, క్షోభా భారీగా పెరిగి బ్రతుకు భారం అవుతుంది. ప్రేమించిన పడతి వరించడు. డబ్బులేదని వాళ్ళనాన్నా అంతకన్నా వరించడు — బికారి వెధవ-అని అవమానితుడై ఆత్మహత్యకి మర్నాడు ముహూర్తం నిశ్చయించుకుంటాడు. ఇంకో గంటపైముందనగా, తన జీవిత పరిధిలోకి తొంగిచూచిన ఆడా, మగా, పిల్లా, జెల్లా తన మరణానంతరం తనమీద ఎలా జాలిపడతారో తెక్కికలర్లో వూహించుకుంటూ వుంటాడు. అంతలో హఠాత్తుగా పజిలు కంపెనీవాళ్ళు నానా హడావిడిగా వచ్చి తనకి ఫస్టు ప్రయిజు వచ్చిందని చెప్పి, తన ఆశ్చర్యం గమనించకుండా తనమాట వినకుండా బంపర్ ఆఫరు లక్షరూపాయలూ అంటగట్టి పదివేలరూపాయలు తనదగ్గర టిప్ తీసుకుని చక్కా పోతారు. అప్పుడు తనంటే కసివున్న వాళ్ళంతా ఉక్కిరిబిక్కిరయ్యేట్టుగా తన ప్రయిజు వెల్లడిస్తాడు. తనను నిన్న బికారి అన్న వుడ్ హావ్ బీన్ మావఁ గారూ ఆయన కూతురూ అన్నన్నా అనుకుని తనని శ్రీకరుడని పొగడి పెళ్ళికి తయారవమంటారు. ఈ లోగా ఎవరిప్రయిజు తనకి పొరబాటుగా

వచ్చేసిందో అతన్ని వెతికి పట్టుకుంటాడు తను. నిజం చెప్పి డబ్బు తీసుకోమనేసరికి వాడు భోరున ఏడ్చి సొమ్మసిలి తెప్పరిలి, సగం నీకే అని ఇచ్చేస్తాడు.

న్యాయంగా ఆర్జించుకున్న ఈ డబ్బుతో.....

యువరాజు ఇక్కడితో కల ఆపేస్తాడు.

ఈ అనుమానం అతనికి చాలాకాలం నించి వుంది. ఈసారి మాత్రం కాస్త ఇంకాస్త మెరుగైన ఆలోచన వచ్చింది.—ఆ పజిలేదో తనూ కడితే మంచిదని.

ఆ వెంటనే రోడ్డుమీద అర్థరూపాయికాసు దొరికేసరికి, విడి వైచిత్రి గురించి బోలెడు ఆశ్చర్యంతో గుండెలు బాదుకుని శుభశ్య శీఘ్రమనుకున్నాడు. మళ్ళా మనసు మారమందానే కిళ్ళికొట్లో పజిలు కాయితం అడిగి పుచ్చుకుని పోస్టాఫీసువారి కలం సిరాబుడ్డి సహాయంతో నాలుగు బేడ బేడ ఎంట్రిలు నింపాడు. అంతకన్న ఎక్కువ అనవసరం. ఆత్మ విశ్వాసం కలవాడికి అదృష్టం అర్థరూపాయ బిళ్ళ వేషంతో వచ్చి హలో అంటున్న వాడిక తానున వచ్చి వడాలి ప్రయిజు. అర్థరూపాయి పెట్టి పోస్ట్ లార్డరు కొన్నాక కవరుకి డబ్బులు చాలవని జ్ఞాపకం వచ్చింది. ఉన్న అణా పెట్టి బుక్ పోస్టులో పంపితే పోస్ట్ ల్ ఆర్డర్ కి రెక్కలు మొలుస్తాయి. పోనీ మూడు ఎంట్రిలు పంపుదామంటే—మనసొప్పలేదు. మూడు కీడుమూడే నంబరు. ముత్యం మూడన్న సామెత నయించలేదు. పై గా ఆ నాలుగోదే తనకి 70 వేలు తెచ్చే ఎంట్రి కావచ్చు. ఆనక జుట్టు పీక్కుని చాలా ఇదిగా ఏడవాలి.

అణాకానూ, పోస్ట్ లార్డరు, పజిలు కాయితం జేబులో వేసుకుని వేటకెళ్ళాడు యువరాజు. కనీసం అణా దొరికితే చాలు. తిండి రేపు చూసుకోవచ్చు. ఎనిమిది గంటలయింది.

అప్పిచ్చువాడు ఎవడూ కనబడలేదు. కనబడ్డవాడు ఎవడూ అప్పివ్వలేదు.

నీరసం ఎక్కువై పోతోంది. కళ్ళు చీకట్లు కమ్ముతున్నాయి. పసుప్పచ్చా, ఆకుపచ్చా ముదర నీలిరంగులు కనబడుతున్నాయి. కళ్ళు నులుపుకుంటేనేగానీ రోడ్డు మనుషులూ కంటికానడంలేదు. తలలో నరాలు ఉండుండి కంపిస్తున్నాయి. పళ్ళు పటపట కొరికి దవడలు పీకుతున్నాయి. శరీరంలోని ప్రత్యంగమూ యధాశక్తిని బాధపెడుతోంది. విపరీతమైన చలిగాలి వీస్తోంది. పైగా వాన మొదలెట్టింది. ఇదే హోల్ సేల్ బాధ అంటే. లోవలా బయటా కూడా హింస అనుకున్నాడు యువరాజు పోస్ట్లార్డర్ని పజిలు ఎంట్రీని చొక్కా కిందపెట్టి కాపాడుతూ.

అందమైన అమ్మాయిలు విలాసంగా వెళుతున్నారు కుర్రవాళ్ళు ఈల వేస్తున్నారు. యువరాజు లేని ఉత్సాహం తెచ్చుకుని ఈల వెయ్యి బోయాడు కాని పెదిమలు మండాాయి. గొంతుకలో గులకరాయి అడ్డు నిలిచినట్లు నొప్పి పుట్టింది. ఈల రాలేదు.

కాఫీ తాగినా బాగుండును. అణాకి టీ వస్తుంది. సిగరెట్లు లేవు. గడ్డం పెరిగింది. పజిలు కట్టాలి. కాళ్ళు పీకుతున్నాయి. రూముకి నడవడం అసంభవం.... ఇంటివాడి అద్దె.... తల అడ్డంగా తాటింబాడు.

ఎదురుగా ఒక చిన్న హోటలుంది. జనం అట్టేలేరు.

చరచర నడిచి వెళ్ళాడు డబ్బుల బల్ల దగ్గరికి ... చూడండి. నేను డబ్బు పారేసుకున్నా. మా యిల్లు దూరం. మీకేం అభ్యంతరం లేక పోతే యీ పోస్ట్లార్డరు తీసుకుని అర్ధరూపాయిచ్చెయ్యండి

నాదేముందండి — ప్రొప్రయిటర్ని అడగండి. అదిగో ఆయనే అన్నాడు వాడు గట్టిగా.

ఒళ్ళు చచ్చిపోయినట్టయింది. ఎవరూ వినలేదుగదా !

తెగించాడు—కాఫీ తాగుతున్న ప్రొవైసయిటరుతో దగ్గరచేరి మెల్లిగా చెప్పాడు.

మా కెందుకండి ఇది—అయినా ఆరణాలు తీసుకోండి అన్నాడు.

ఆలోచించడం మానేసి సరే అన్నాడు యువరాజు.

కృతజ్ఞతా పూర్వకంగా పోస్ట్‌లార్డర్‌తోపాటు తను నింపిన ఎంట్రి కాయితము—ఆల్ కరెక్టు వస్తుందని హామీ ఇచ్చాడు.

ఆరణాల్లో రెండణాలు కాఫీ తాగాడు. ఇందాక అణాతో కలిసి ఇంకా అయిదణాలుంది. చార్మీనారు సిగరెట్టుపెట్టి అగ్గిపెట్టి కొనేశాడు. మూడణాలు మిగిలింది. బస్సుకి బేడవుతుంది మాసిన గడ్డంతో అంత కంటే మాసిన బట్టలతో ఒక పెద్దమనిషి సమీపించాడు.

ఇంగ్లీషులో ఆరంభించి తెలుగులో ముగించిన అతడి అభ్యర్థన సారం ఇది. అతని వర్సు పోయిందట. ఇల్లు దాలా దూరం. చప్పుని వెళ్ళాలి. తన దగ్గర అణా స్టాంపు ఉంది. అది తీసుకుని అణా ఇస్తే

యువరాజుకి ఏడుపు పొంగుకొచ్చింది. ఎటువేపు బసెక్కుతారు ? అన్నాడు. నయమే. తూర్పువేపు వెళ్ళే బస్సు. తను వెళ్ళేది వడమటికి స్టాంపు తీసుకుని అణా ఇచ్చాడు.


ఆయన మళ్ళీ ఇంగ్లీషులో బాధపడి వెళ్ళిపోయాడు.

నేషనల్ సేవింగ్సు సర్టిఫికేటును కొనండి అంది బస్సుమీది బోర్డు.

ఆ ! ఆ ! కొన్నామంది. ఇప్పుడే — అనుకుంటూ అణాస్టాంపు చూసి నవ్వాడు యువరాజు.

బస్సెక్కి కిటికీదగ్గర కూచున్నాడు అమ్మయ్య అని.

బస్సులో కూచుని వది నిమిషాలసేపు మరణించాడు యువరాజు. మెల్లిగా తిప్పు ప్రారంభమయింది. మరో మూడు నిమిషాలకి భరింపరానంతగా తిప్పసాగింది; కణతలు వేడెక్కాయి. ఒళ్ళు కాలిపోతోంది. కళ్ళు భగ్గుమంటున్నాయి. పళ్ళు గిట్టకరచుకుని చలి తట్టుకుంటున్నాడు. తను దిగాల్సిన చోటు వచ్చింది. బస్సు దిగుతూనే భళ్ళున వాంతి అయింది. జనం చుట్టూచేరి జాలిపడి సోదాకాగమని సలహా యిచ్చారు.



లేచి సోదాకొట్టు కెళ్ళాడు. స్టాంపు బయటకు తీసి మళ్ళా పాఠం వప్పజెప్పబోయాడు.... ఈ అణా స్టాంపు తీసుకుని.... మతి పోయింది. కళ్ళ పెద్దవిచేసి మళ్ళీ పరిశీలించాడు. అది వాడిన స్టాంపు. దానిమీద ముద్ర వుంది....

కొంచెం మంచినీళ్లు యిస్తావోయ్ వాంతి అయింది అన్నాడు.

మొహం కడుక్కుని బయల్దేరాడు రూముకి. పది దాటింది.

ఇంటివాడు నిద్రపోయి వుంటాడు. మెల్లిగా రూము చేరితే హాయిగా దుప్పటి కప్పుకుని కమ్మగా ఆలోచించుకుంటూ ఆశపడుతూ పడుకోవచ్చు.

— తెల్లారకట్టే మళ్ళీ వాడు లేచేలోగా వెళ్ళిపోవాలి.

కోళ్ళదొంగ పద్ధతిలో వుంది అనుకున్నాడు యువరాజు మేడ మెట్లెక్కుతూ.

రెండు నిమిషాల అనంతరం వెచ్చగా దుప్పటి కప్పుకుని పడు కున్న యువరాజుకి పొద్దుటి మహారాజు జ్ఞాపకం వచ్చాడు.

*

*

*

పది గంటలకి రోడ్డు కుళాయి దగ్గర పూటుగా నీళ్ళు తాగిన మహారాజుకి పులక మారింది. బాకీవాళ్ళు తల్చుకుంటున్నారు అనుకున్నాడు. రాత్రి తొమ్మిదివరకూ కాలికి బలపం కట్టుకు తిరిగిన మహారాజుకి కానీ అప్పు పుట్టలేదు.

దాదాపు తనకి తెలిసిన పదిమంది స్నేహితులు ఎన్ని బాధలు పడు తున్నారో వాళ్ళదగ్గర ఇవాళ మధ్యాన్నండాకా ఉన్న రెండు రూపాయలు ఎలా ఎలా ఖర్చుపెట్టి యాతనలు వడ్డారో సవివరంగా విన్నాడు. సాను భూతి చూపాడు. కొందరికోసం కన్నీళ్ళు కూడా కార్చి తన తల తాకట్టు పెట్టేనా వాళ్ళకి అప్పు పెడతానని హామీలు యిచ్చాడు.

తొమ్మిదిన్నరకి, వానలో నడుస్తూ తన పెళ్ళాం బిడ్డలమీద జాలి వడడానికి తనని తనే ఏవగించుకోవటానికి ఉపక్రమించాడు.

తనకి పట్టాభిషేకం చేసిన పెద్దల్ని ఆనాడు చందస తాంబూలాది సత్కారంబులందుకుని ఆశీర్వదించిన పెద్దల్ని తిట్టుకున్నాడు. కొంప

చేరేసరికి పెళ్ళాంబిడ్డలు మేలుకునుంటే బావుండదు. మొహం చెల్లదు. ఇత్తడి చెంబేదని పెళ్ళాం అడిగితే ఏం చెప్తాడు ?

అప్పు దొరకడంలేదు — పిల్లలు వస్తున్నారంటే ఏమనాలి ? అందుకే వాళ్ళు నిద్రపోయేక తను నిశ్శబ్దంగా వెళ్ళి అరుగుమీద పడుకుంటే మంచిది.

పొద్దున్నే లేచి గట్టిగా ప్రయత్నించి — లేపోతే పెద్దమ్మ కాళ్ళే పట్టుకుని మరో రూపాయి సంపాదించి ఇంటి మొహం చూడొచ్చు. మహారాజుకి ఆకలేసింది. తిరిగి తిరిగివున్నమీదట ఒళ్ళు తూలుతోంది. కోటూ పంచా తడిశాయి.

మంచినీళ్ళు తాగడానికి రోడ్డు కుళాయిదగ్గర ఆగాడు. ఎవరో మహారాజు విలాసంగా పాడుకుంటూ సైకిలుమీద వస్తున్నాడు. తెలిసిన వాడేమో ... సైకిలు వెళ్ళేవరకూ ఆగి కుళాయి నొక్కాడు నోరు తెరిచాడు — ఒంగి.

ఒక్కసారిగా ఏడుపు వెల్లుబికింది. గట్టిగా ఏడవాలనిపించింది. చుట్టూ చూశాడు. దగ్గంలో ఎవరూలేరు. కుళాయి గట్టుమీద కూచున్నాడు. రెండు చేతుల్తో మొహం మూసుకుని, భోరున గుండెలవిసేలా వరనరాలు కదిలిపోయి నాభి కంపించేలా ఏడిచాడు.

నిముషంసేపు తన ఏడుపు తనే విన్నాక కొంచెం బరువు తగ్గింది. మరో కెరటం పొంగింది — కుమిలి కుమిలి ఏడిచాడు. వేడి కన్నీళ్ళు ధారాపాతంగా ప్రవహించాయి.

ఎంతో హాయినిచ్చింది ఆ ప్రవాహం : అప్పుడు, అంతకన్నా భగవంతుడు చెంపలు నిమిరినట్లయింది.

చాలారోజుల తరువాత ఈనాడు దేముడు జ్ఞాపకం వచ్చాడు. అప్రయత్నంగా ఆకాశానికి నమస్కరించాడు. వెంటనే యిటూ అట్టూ

చూశాడు—ఎవరేనా చూశారేమోనని, నవ్వుకోబుద్దేసింది. కానీ నవ్వు
రాలేదు.

కాస్త తేలికబడిన మనసుతో చల్లని నీళ్ళుపెట్టి ముహం కడు
క్కున్నాడు. పొట్టపూటుగా నీళ్ళు తాగేశాడు.

పులకమారింది.

ఎవరో తలుచుకుంటున్నారు గాబోలు అనుకున్నాడు. చొక్కాతో
మొహం తుడుచుకుని యింటికి బయలుదేరుతూ....

స్వప్ని

వెచ్చగా దుప్పటి కప్పుకుని విప్పారిన కళ్ళతో చీకటి చూస్తూ
వెళ్ళికిలా పడుకున్న యువరాజు మహారాజును గుర్తుకు తెచ్చుకుని అతనిదే
జీవితమనుకున్నాడు.

ఎక్కడెక్కడ తిరిగినా కొంపచేరేసరికి వచ్చారా అసడానికి
భార్య, నన్నా అండానికి పిల్లలు....

ఎన్ని కష్టాలున్నా కలోగంజో తాగుతూ ఆనందాన్వేషణలో
వున్న సుఖాన్నో, సౌఖ్యాన్వేషణలో వుండే ఆనందాన్నో పొందవచ్చు.
నా అన్నవాళ్ళుంటారు.

గృహమేకదా స్వర్గసీమా....

సరిగా అదే సమయానికి ఓరగిలా వేసివున్న తలుపును మెల్లిగా
తీసి లోపలికెళ్ళి పెళ్ళాంబిడ్డలు నిద్రపోతున్నందుకు దేవుడికోదణ్ణం
పెట్టుకుని, నిశ్శబ్దంగా మంచం కదలకుండా శయనించి కోడిగుడ్డు
దీపాన్ని చూస్తున్న మహారాజుకి యువరాజు గుర్తుకొచ్చాడు.

ఏ సంసార తాపత్రయంలేని స్వేచ్ఛాజీవి పక్షిలా విహరిస్తాడు. ఉంటే తింటాడు, లేకపోతే గుక్కెడు నీళ్ళుతాగి కడుపులో కాళ్ళెట్టుకు వడు కుంటాడు. బెంగా బెడదా వుండవు. అతనిపనే హాయి.....

నిద్ర కుపక్రమిస్తున్న మహారాజూ యువరాజూ కూడా ఆకారం ఏర్పడని, తమకే అర్థంకాని ఈ కోరికలని నెరవేర్చవలసిందని పరమేశ్వరుణ్ణి ప్రార్థిస్తూ ఒకే ముహూర్తాన చేతులు జోడించి మనసారా సమస్కరించారు.

[Faint bleed-through text from the reverse side of the page, including words like 'అర్థం', 'కొరికలని', 'నెరవేర్చవలసిందని', 'పరమేశ్వరుణ్ణి', 'ప్రార్థిస్తూ', 'ఒకే ముహూర్తాన', 'చేతులు జోడించి', 'మనసారా సమస్కరించారు']